



**AZƏRBAYCAN RESPUBLİKASININ
SƏHIYYƏ NAZIRI**

Ə M R

№ 52

Bakı şəhəri

“03” İyul 2015-ci il

**“Ölüm haqqında tibbi şəhadətnamə”nin
verilməsi qaydasına dair Təlimat”ın
təsdiq edilməsi barədə”**

Azərbaycan Respublikası Prezidentinin 25 may 2006-cı il tarixli 413 nömrəli Fərmanı ilə təsdiq edilmiş “Azərbaycan Respublikası Səhiyyə Nazirliyi haqqında Əsasnamə”nin 8.2-ci və 14.5-ci bəndlərini rəhbər tutaraq

ƏMR EDİRƏM:

1. “Ölüm haqqında tibbi şəhadətnamə”nin verilməsi qaydasına dair Təlimat” təsdiq edilsin (əlavə olunur).
2. Tibbi yardımın təşkili şöbəsinin müdiri G.Poladova tapşırılsın ki, tibb müəssisələri tərəfindən ölüm haqqında tibbi şəhadətnamə verilərkən bu əmrlə təsdiq edilmiş təlimatın tələblərinə riayət edilməsinə nəzarət təmin edilsin.
3. İnformatika və Statistika İdarəsinin rəisi M.Əmrahova tapşırılsın ki, ölüm hadisələrinin qeydiyyatı zamanı ölümün səbəblərinin Ümumdünya Səhiyyə Təşkilatının tövsiyələrinə uyğun olaraq göstərilməsini təmin etmək məqsədilə tibb işçiləri üçün təlimlərin keçirilməsi təmin edilsin.
4. Əmrin icrasına nəzarət nazir müavini Nigar Əliyevaya həvalə edilsin.

Oqtay Şirəliyev

"Ölüm haqqında tibbi şəhadətnamə"nin verilməsi qaydasına dair TƏLİMAT

1. Bu Təlimat Azərbaycan Respublikası Nazirlər Kabinetinin 31.10.2003-cü il tarixli 145 nömrəli qərarı ilə təsdiq edilmiş "Vətəndaşlıq vəziyyəti aktlarının dövlət qeydiyyatı Qaydası"nın 8.5-ci bəndinə uyğun olaraq hazırlanmışdır və qeydiyyat orqanlarına təqdim etmək məqsədi ilə "Ölüm haqqında tibbi şəhadətnamə"nin (AZS-106) və "Perinatal ölüm haqqında tibbi şəhadətnamə"nin (AZS-106/2) verilməsi qaydalarını müəyyən edir.

2. "Ölüm haqqında tibbi şəhadətnamə" (bundan sonra - şəhadətnamə) ambulator-poliklinik xidmət göstərən dövlət tibb müəssisələri, stomatoloji istisna olmaqla (bundan sonra – ambulator tibb müəssisəsi), mülkiyyət formasından asılı olmayaraq bütün stasionar və ya sanator-kurort müalicəsi aparan tibb müəssisələri (bundan sonra -stasionar tibb müəssisəsi) və patoloji-anatomik müayinə aparan dövlət tibb müəssisələri tərəfindən verilir. İnsanın ölüm anını tibb işçisi (həkim, feldşer) təsdiq edir.

3. Ölüm hadisəsi yaşayış yerində baş veribsə Təcili və Təxirəsalınmaz Tibbi Yardım Stansiyasının (bundan sonra - TTTYYS) həkimi ölüm hadisəsini təsdiq edir, bu barədə çağırış vərəqəsində qeydiyyat aparmaqla vəfat edənin şəxsiyyət vəsiqəsi əsasında ambulator tibb müəssisəsinin həkiminə təqdim etmək üçün bu təlimata əlavə olunan formada "Xəbərdarlıq vərəqəsi" doldurur və ölüm hadisəsi barədə ərazi üzrə polis və ya prokurorluq (hüquq-mühafizə) orqanına məlumat verir. Yaşayış yerində zorakı ölüm barəsində şübhə olduqda, həmçinin ölüm hadisəsi ictimai yerlərdə, küçələrdə və s. qeyri-yaşayış yerlərində baş veribsə TTTYYS-in həkimi hüquq-mühafizə orqanlarının nümayəndəsinə gələnə qədər meyitin yanında gözləməlidir.

4. Ölümün baş vermə səbəbi məlum olan hallarda şəhadətnamə "Xəbərdarlıq vərəqəsi" və tibbi sənədlər (ambulator karta, xəstəlik tarixindən çıxarış və s.) əsasında onun qeydiyyatda olduğu, qeydiyyatda olduğu yerdə yaşamadığı halda isə faktiki yaşadığı ərazi üzrə ambulator tibb müəssisəsi tərəfindən verilir.

5. Ölüm hadisəsi vəfat edən şəxsin müayinə və ya müalicə olunduğu stasionar tibb müəssisəsində baş veribsə şəhadətnamə tibbi sənədlər əsasında həmin stasionar tibb müəssisəsi tərəfindən verilir.

6. Hamiləlik və doğuşla əlaqədar baş vermiş ana ölümləri, infeksiyon xəstəlikləri və onlar barəsində şübhə hallarında, tibbi müayinə və müdaxilə zamanı baş verən və səbəbləri araşdırıla bilməyən ölüm hallarında, zorakı ölümə şübhə və ölümün baş

vermə səbəbi məlum olmayan digər hallarda, eləcə də ölən qohumları tərəfindən müayinə və müalicəsi ilə bağlı şikayət olduğu halda, şəhadətnamə patoloji-anatomik müayinə apararı tıbb müəssisəsi tərəfindən verilir.

7. Yenidoğulmuşun ölümü 168 saat ərzində baş veribsə “Perinatal ölüm haqqında tibbi şəhadətnamə” (AZS-106/2) doldurulur.

8. Şəhadətnamədə bilavasitə ölümə səbəb olmuş xəstəlik, travma və ya digər hallar və ölümün baş verməsinə təsir etmiş, lakin onun birbaşa səbəbi olmamış digər vacib hallar da ardıcılıqla qeyd olunmalıdır. Ölümün səbəbi “Xəstəliklərin və Sağlamlıqla Bağlı Problemlərin Beynəlxalq Statistik Təsnifatı (XBT-10)” üzrə kodlaşdırılmalıdır.

9. Şəhadətnamə 3 nüsxədə həkim (feldşer) tərəfindən doldurulur və tıbb müəssisəsinin rəhbəri tərəfindən təsdiq olunur. Birinci nüsxə şəhadətnamə doldurulduğu gündən sonra 5 iş günü ərzində Azərbaycan Respublikası Səhiyyə Nazirliyinin İnformatika və Statistika İdarəsinə təqdim olunmalıdır, ikinci nüsxə vəfat etmiş şəxsin ailə üzvlərinə, onlar olmadıqda isə yaxın qohumlarına və ya qanuni nümayəndələrinə verilir, üçüncü nüsxəsi isə onu verən tıbb müəssisəsində saxlanılır. Şəhadətnaməni alan şəxs barədə məlumat, onun imzası və alınma tarixi şəhadətnamənin tıbb müəssisəsində qalan nüsxəsində qeyd olunur. Şəhadətnamənin verilməsi üçün onu alan şəxs vəfat edən və özünün şəxsiyyət vəsiqəsini və qohumluq əlaqəsini təsdiq edən sənədi təqdim etməlidir.

10. Şəhadətnamə itirildikdə və ya yararsız hala düşdükdə, qeydiyyat şöbəsinin həmin ölüm faktının qeydiyyatdan keçməməsi barədə təsdiqedicisi sənədi və müraciət edən şəxsin ərizəsi əsasında şəhadətnamənin dublikatı verilir.

11. Tibb müəssisəsinin rəhbəri şəhadətnamələrin, o cümlədən onların dublikatlarının düzgün doldurulmasına nəzarət edir və onların uçotunu aparır.

12. Şəhadətnamənin verilməsi ilə bağlı bütün mübahisəli hallar məhkəmə qaydasında həll olunur.

Təcili və Təxirəsalınmaz Tibbi Yardım Stansiyası
Xəbərdarlıq vərəqəsi

Çağırışın tarixi « ___ » _____ 20__ il

Xəstənin yanına gəlmə vaxtı « ___ » saat « ___ » dəqiqə

Ünvan _____

Xəstənin S.A.A. _____

Yaşı _____ A/T _____ Nəbzi _____ Hərərəti _____

Aparılmış müalicə tədbirləri _____

Ölümün ilkin səbəbi: _____

Xidmət edən ___ saylı KYS-nın təcili tibbi yardım briqadasının tərkibi:

Həkim: _____

Feldşer: _____

Sürücü: _____